

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē yuddhakāṇḍē*

**॥ dvāviṃśaḥ sargaḥ ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ dvāviṃśaḥ sargaḥ ॥

samudrasya sammatyā nalēna sāgarōpari  
satayōjanavistr̥tasētōrnirmāṇaṃ tēna śrīrāmaprabhṛtibhiḥ  
saha vānarasēnāyāḥ parē pārē gamanaṃ tatra nivēśanaṃ ca

athōvāca raghuśrēṣṭhaḥ  
sāgaraṃ dāruṇaṃ vacaḥ |  
adya tvāṃ śōṣayiṣyāmi  
sapātālaṃ mahārṇava ॥ 6.22.1 ॥

śaranirdagdhatōyasya  
pariśuṣkasya sāgara |  
mayā nihatasattvasya  
pāṃsurutpadyatē mahān ॥ 6.22.2 ॥

matkārmukavisṛṣṭēna  
śaravarṣēṇa sāgara |  
paraṃ tīraṃ gamiṣyanti  
padbhirēva plavaṅgamāḥ ॥ 6.22.3 ॥

vicinvannābhijānāsi  
pauruṣaṃ nāpi vikramam |

dānavālaya santāpaṃ

mattō nāma gamiṣyasi || 6.22.4 ||

brāhmēṇāstrēṇa saṃyōjya

brahmadanḍanibhaṃ śaram |

saṃyōjya dhanuṣi śrēṣṭhē

vicakarṣa mahābalaḥ || 6.22.5 ||

tasmin vikṛṣṭē sahasā

rāghavēṇa śarāsanē |

rōdasī sampaphālēva

parvatāśca cakampirē || 6.22.6 ||

tamaśca lōkamāvavrē

diśaśca na cakāśirē |

praticukṣubhirē cāśu

sarāṃsi saritastathā || 6.22.7 ||

tiryak ca saha nakṣatraiḥ

saṅgatau candrabhāskarau |

bhāskarāṃśubhirādīptaṃ

tamasā ca samāvṛtam || 6.22.8 ||

pracakāśē tadā'kāśa -

mulkāśatavidīpitam |

antarikṣācca nirghātā

nirjagmuratulasvanāḥ || 6.22.9 ||

vapuḥprakarṣēṇa vavu -

rdivyamārutapaṅktayaḥ |

*babhañja ca tadā vṛkṣā -  
ñjaladānudvahanmuhuh || 6.22.10 ||*

*ārujaṃścaiva śailāgrā -  
ñśikharāṇi babhañja ca |  
divi ca sma mahāmēghāḥ  
saṃhatāḥ samahāsvanāḥ || 6.22.11 ||*

*mumucurvedyutānagnīṃ -  
stē mahāśanayastadā |  
yāni bhūtāni dṛśyāni  
cukruśuścāśanēḥ samam || 6.22.12 ||*

*adṛśyāni ca bhūtāni  
mumucurbhairavasvanam |  
śīśyirē cābhibhūtāni  
santrastānyudvijanti ca || 6.22.13 ||*

*sampravivyathirē cāpi  
na ca paspandirē bhayāt |  
saha bhūtaiḥ satōyōrmih  
sanāgaḥ saharākṣasaḥ || 6.22.14 ||*

*sahasābhūt tatō vēgād  
bhīmavēgō mahōdadhiḥ |  
yōjanaṃ vyaticakrāma  
vēlāmanyatra samplavāt || 6.22.15 ||*

*taṃ tathā samatīkrāntaṃ  
nāticakrāma rāghavaḥ |*

samuddhatamamitraghnō

rāmō nadanadīpatim || 6.22.16 ||

tatō madhyāt samudrasya

sāgaraḥ svayamutthitaḥ |

udayādrimahāśailā -

nmērōriva divākaraḥ || 6.22.17 ||

pannagaiḥ saha dīptāsyaiḥ

samudraḥ pratyadrśyata |

snigdhavaidūryasaṅkāsō

jāmbūnadavibhūṣaṇaḥ || 6.22.18 ||

raktamālyāambaradharaḥ

padmapatranibhēkṣaṇaḥ |

sarvapuṣpamayīm divyām

śirasā dhārayan srajam || 6.22.19 ||

jātarūpamayaiścaiva

tapanīyavibhūṣaṇaiḥ |

ātmajānām ca ratnānām

bhūṣitō bhūṣaṇōttamaiḥ || 6.22.20 ||

dhātubhirmaṇḍitaḥ śailō

vividhairhimavāniva |

ēkāvalīmadhyagataḥ

taralaḥ pāṇḍaraprabham || 6.22.21 ||

vipulēnōrasā bibhra -

tkaustubhasya sahōdaram |

āghūrṇitataraṅgaughāḥ  
kālikānilasaṅkulaḥ || 6.22.22 ||

gaṅgāsindhupradhānābhi -  
rāpagābhiḥ samāvṛtaḥ |  
udvartitamahāgrāhaḥ  
sambhrāntōragarākṣasaḥ || 6.22.23 ||

dēvatānāṃ surūpābhi -  
rnānārūpābhirīśvaraḥ |  
sāgaraḥ samupakramya  
pūrvamāmantrya vīryavān || 6.22.24 ||

abravīt prāñjalirvākyam  
rāghavam śarapāṇinam || 6.22.25 ||

pr̥thivī vāyurākāśa -  
māpō jyōtiśca rāghava |  
svabhāvē saumya tiṣṭhanti  
śāśvataṃ mārgamāśritāḥ || 6.22.26 ||

tatsvabhāvō mamāpyeṣa  
yadagādhō'hamaplavaḥ |  
vikārustu bhavēd gādha  
ētat tē pravadāmyaham || 6.22.27 ||

na kāmānna ca lōbhād vā  
na bhayāt pārthivātmaja |  
grāhanakrākulajalam  
stambhayēyam kathañcana || 6.22.28 ||

vidhāsyē yēna gantāsi  
 viśahiṣyē'pyahaṃ tathā |  
 na grāhā vidhamiṣyanti  
 yāvatsēnā tariṣyati |  
 harīṇāṃ taraṇē rāma  
 kariṣyāmi yathā sthalam || 6.22.29 ||

tamabravīt tadā rāmaḥ  
 śṛṇu mē varuṇālaya |  
 amōghō'yaṃ mahābāṇaḥ  
 kasmin dēśē nipātyatām || 6.22.30 ||

rāmasya vacanaṃ śrutvā  
 taṃ ca drṣṭvā mahāśaram |  
 mahōdadhirmahātējā  
 rāghavaṃ vākyamabravīt || 6.22.31 ||

uttarēṇāvakāśō'sti  
 kaścit puṇyatarō mama |  
 drumakulya iti khyātō  
 lōkē khyātō yathā bhavān || 6.22.32 ||

ugradarśanakarmāṇō  
 bahavastatra dasyavaḥ |  
 ābhīrapramukhāḥ pāpāḥ  
 pibanti salilaṃ mama || 6.22.33 ||

tairna tatsparśanaṃ pāpaṃ  
 sahēyaṃ pāpakarmabhiḥ |

amōghaḥ kriyatām rāma  
 ayaṃ tatra śarōttamaḥ || 6.22.34 ||

tasya tad vacanaṃ śrutvā  
 sāgarasya mahātmanaḥ |  
 mumōca taṃ śaraṃ dīptaṃ  
 paraṃ sāgaradarśanāt || 6.22.35 ||

tēna tanmarukāntāraṃ  
 pṛthivyām kila viśrutam |  
 nipātitaḥ śarō yatra  
 vajrāśanisamaprabhaḥ || 6.22.36 ||

nanāda ca tadā tatra  
 vasudhā śalyapīḍitā |  
 tasmād vraṇamukhāt tōya -  
 mutpapāta rasātalāt || 6.22.37 ||

sa babhūva tadā kūpō  
 vraṇa ityēva viśrutaḥ |  
 satataṃ cōtthitaṃ tōyaṃ  
 samudrasyēva dṛśyatē || 6.22.38 ||

avadāraṇaśabdaśca  
 dāruṇaḥ samapadyata |  
 tasmāt tad bāṇapātēna  
 apaḥ kukṣiṣvaśōṣayat || 6.22.39 ||

vikhyātaṃ triṣu lōkēṣu  
 marukāntāramēva ca |

śōṣayitvā tu taṃ kukṣiṃ  
rāmō daśarathātmajaḥ || 6.22.40 ||

varam tasmai dadau vidvān  
maravē'maravikramaḥ || 6.22.41 ||

paśavyaścālparōgaśca  
phalamūlarasāyutaḥ |  
bahusnēhō bahukṣīraḥ  
sugandhirvividhausadhiḥ || 6.22.42 ||

ēvamētaiśca saṃyuktō  
bahubhiḥ saṃyutō maruḥ |  
rāmasya varadānācca  
śivaḥ panthā babhūva ha || 6.22.43 ||

tasmin dagdhē tadā kukṣau  
samudraḥ saritāṃ patīḥ |  
rāghavaṃ sarvaśāstrajña -  
midam vacanamabravīt || 6.22.44 ||

ayaṃ saumya nalō nāma  
tanayō viśvakarmaṇaḥ |  
pitṛā dattavaraḥ śrīmān  
prītimān viśvakarmaṇaḥ || 6.22.45 ||

ēṣa sētuṃ mahōtsāhaḥ  
karōtu mayi vānaraḥ |  
tamahaṃ dhārayiṣyāmi  
yathā hyēṣa pitā tathā || 6.22.46 ||

ēvamuktvōdadhiraṣṭaḥ  
 samutthāya nalastataḥ |  
 abravīd vānaraśrēṣṭhō  
 vākyaṃ rāmaṃ mahābalaṃ || 6.22.47 ||

ahaṃ sētuṃ kariṣyāmi  
 vistīrṇē makarālayē |  
 pituḥ sāmartyamāsādya  
 tattvamāha mahōdadhiḥ || 6.22.48 ||

daṇḍa ēva varō lōkē  
 puruṣasyēti mē matiḥ |  
 dhik kṣamāmakṛtajñēṣu  
 sāntvaṃ dānamathāpi vā || 6.22.49 ||

ayaṃ hi sāgarō bhīmaḥ  
 sētukarmadidr̥kṣayā |  
 dadau daṇḍabhayād gādhaṃ  
 rāghavāya mahōdadhiḥ || 6.22.50 ||

mama māturvarō dattō  
 mandarē viśvakarmaṇā |  
 mayā tu sadṛśaḥ putra -  
 stava dēvi bhaviṣyati || 6.22.51 ||

aurasastasya putrō'haṃ  
 sadṛśō viśvakarmaṇā |  
 smāritō'smyahamētēna  
 tattvamāha mahōdadhiḥ |

na cāpyahamanuktō vaḥ  
 prabrūyāmātmanō guṇān || 6.22.52 ||

samarthaścāpyahaṃ sētuṃ  
 kartuṃ vai varuṇālayē |  
 tasmādadyaiva badhnantu  
 sētuṃ vānarapuṅgavāḥ || 6.22.53 ||

tatō viṣṣṭā rāmēṇa  
 sarvatō haripuṅgavāḥ |  
 utpētaturmahāranyaṃ  
 hr̥ṣṭāḥ śatasahasraśaḥ || 6.22.54 ||

tē nagān nagasaṅkāśāḥ  
 śākhāmṛgagaṇarṣabhāḥ |  
 babhañjuḥ pādapāṃstatra  
 pracakarṣuśca sāgaram || 6.22.55 ||

tē sālaiścāśvakarṇaiśca  
 dhavairvaṃśaiśca vānarāḥ |  
 kuṭajairarjunaistālai -  
 stilakaistiniśairapi || 6.22.56 ||

bilvakaiḥ saptaparṇaiśca  
 karṇikāraiśca puṣpitaiḥ |  
 cūtaiścāśōkavṛkṣaiśca  
 sāgaram samapūrayan || 6.22.57 ||

samūlāṃśca vimūlāṃśca  
 pādapān harisattamāḥ |

indrakētūnivōdyamya

prajahrurvānarāstarūn || 6.22.58 ||

tālān dāḍimagulmāṃśca

nārikēlavibhītakān |

karīrān bakulān nimbān

samājahruritastataḥ || 6.22.59 ||

hastimātrān mahākāyāḥ

pāṣāṇāṃśca mahābalāḥ |

parvatāṃśca samutpāṭya

yantraiḥ parivahanti ca || 6.22.60 ||

prakṣipyamāṇairacalaiḥ

sahasā jalamuddhṛtam |

samutsasarpa cākāśa -

mavāsarpat tataḥ punaḥ || 6.22.61 ||

samudraṃ kṣōbhayāmāsu -

rnipatantaḥ samantataḥ |

sūtrāṇyanyē pragṛhṇanti

hyāyataṃ śatayōjanam || 6.22.62 ||

nalaścakrē mahāsētum

madhyē nadanadīpatēḥ |

sa tadā kriyatē sētu -

rvānarairghōrakarmabhiḥ || 6.22.63 ||

daṇḍānanyē pragṛhṇanti

vicinvanti tathāparē |

vānaraiḥ śataśastatra

rāmasyājñāpuraḥsaraiḥ || 6.22.64 ||

mēghābhaiḥ parvatābhaisca

ṛṇaiḥ kāṣṭhairbabandhirē |

puṣpitāgraisca tarubhiḥ

sētum badhnanti vānarāḥ || 6.22.65 ||

pāṣāṇāṃśca giriprakhyān

girīṇāṃ śikharāṇi ca |

drśyantē paridhāvantō

gr̥hya dānavasannibhāḥ || 6.22.66 ||

śilānāṃ kṣipyamāṇānāṃ

śailānāṃ tatra pātyatām |

babhūva tumulaḥ śabda -

stadā tasmin mahōdadhau || 6.22.67 ||

kṛtāni prathamēnāhnā

yōjanāni caturdaśa |

prahr̥ṣṭairgajasaṅkāśai -

stvaramāṇaiḥ plavaṅgamaiḥ || 6.22.68 ||

dvitīyēna tathavāhnā

yōjanāni tu viṃśatiḥ |

kṛtāni plavagaistūrṇaṃ

bhīmakāyairmahābalaiḥ || 6.22.69 ||

ahnā ṛtīyēna tathā

yōjanāni tu sāgarē |

tvaramāṇairmahākāyai -  
rēkaviṃśatirēva ca || 6.22.70 ||

caturthēna tathā cāhnā  
dvāviṃśatirathāpi vā |  
yōjanāni mahāvēgaiḥ  
kṛtāni tvaritaistataḥ || 6.22.71 ||

pañcamēna tathā cāhnā  
plavagaiḥ kṣiprakāribhiḥ |  
yōjanāni trayōviṃśat  
suvēlamadhikṛtya vai || 6.22.72 ||

sa vānaravaraḥ śrīmān  
viśvakarmātmajō balī |  
babandha sāgarē sētuḥ  
yathā cāsya pitā tathā || 6.22.73 ||

sa nalēna kṛtaḥ sētuḥ  
sāgarē makarālayē |  
śuśubhē subhagaḥ śrīmān  
svātīpatha ivāambarē || 6.22.74 ||

tatō dēvāḥ sagandharvāḥ  
siddhāśca paramarṣayaḥ |  
āgamyā gaganē tasthu -  
rdraṣṭukāmāstadadbhutam || 6.22.75 ||

daśayōjanavistīrṇaḥ  
śatayōjanamāyatam |

dadr̥śurdēvagandharvā  
 nalasētum̐ suduṣkaram || 6.22.76 ||

āplavantāḥ plavantaśca  
 garjantaśca plavaṅgamāḥ |  
 tamacintyamasahyaṃ ca  
 hyadbhutaṃ lōmaharṣaṇam || 6.22.77 ||

dadr̥śuḥ sarvabhūtāni  
 sāgarē sētubandhanam |  
 tāni kōṭisahasrāṇi  
 vānarāṇām̐ mahaujasām || 6.22.78 ||

badhnantaḥ sāgarē sētum̐  
 jagmuḥ pāraṃ mahōdadhēḥ |  
 viśālah̐ sukṛtaḥ śrīmān  
 subhūmiḥ susamāhitaḥ || 6.22.79 ||

aśōbhata mahān sētuḥ  
 sīmanta iva sāgarē |  
 tataḥ pārē samudrasya  
 gadāpāṇirvibhīṣaṇaḥ || 6.22.80 ||

parēṣāmabhighātārtha -  
 matiṣṭhat sacivaiḥ saha |  
 sugrīvastu tataḥ prāha  
 rāmaṃ satyaparākramam || 6.22.81 ||

hanūmantaṃ tvamārōha  
 aṅgadaṃ tvatha lakṣmaṇaḥ |

ayaṃ hi vipulō vīra  
sāgarō makarālayaḥ || 6.22.82 ||

vaihāyasau yuvāmētau  
vānarau dhārayiṣyataḥ |  
agratastasya sainyaṣya  
śrīmān rāmaḥ salakṣmaṇaḥ || 6.22.83 ||

jagāma dhanvī dharmātmā  
sugrīvēṇa samanvitaḥ |  
anyē madhyēna gacchanti  
pārśvatō'nyē plavaṅgamāḥ || 6.22.84 ||

salilaṃ prapatantyanē  
mārgamanyē prapēdirē |  
kēcīd vaihāyasagatāḥ  
suparṇā iva puḍuvuḥ || 6.22.85 ||

ghōṣēṇa mahatā ghōṣaṃ  
sāgarasya samucchritam |  
bhīmamantardadhē bhīmā  
tarantī harivāhinī || 6.22.86 ||

vānarāṇāṃ hi sā tīrṇā  
vāhinī nalasētunā |  
tīrē niviviṣē rājñō  
bahumūlaphalōdakē || 6.22.87 ||

tadadbhutaṃ rāghavakarma duṣkaraṃ  
samīkṣya dēvāḥ saha siddhacāraṇaiḥ |

*upētya rāmaṃ sahasā maharṣibhi -*

*stamabhyaṣiñcan suśubhairjalaiḥpṛthak || 6.22.88 ||*

*jayasva śatrūn naradēva mēdinīm*

*sasāgarām pālaya śāśvatīḥ samāḥ |*

*itīva rāmaṃ naradēvasatkṛtaṃ*

*śubhairvacōbhirvividhairapūjayan || 6.22.89 ||*

*|| ityārṣē śrīmadrāmāyaṇē vālmīkiyē ādikāvyē*

*yuddhakāṇḍē dvāviṃśaḥ sargaḥ ||*